



ALL INDIA RADIO THIRUVANANTHAPURAM

**ആകാശവാണി, തിരുവനന്തപുരം
പ്രാദേശിക വാർത്തകൾ**

TIME: 12.30 PM

DATE: 26-07-2024

പ്രധാനവാർത്തകൾ

1. കാർഗിൽ യുദ്ധ വിജയത്തിന് കാൽനൂറ്റാണ്ട് ; രാജ്യത്തിന് വേണ്ടി ജീവൻ ത്യജിച്ച ധീര സൈനികർക്ക് സ്മരണാഞ്ജലി അർപ്പിച്ച് രാഷ്ട്രപതി, പ്രധാനമന്ത്രി, രാജ്യരക്ഷാ മന്ത്രി തുടങ്ങിയവർ.
2. കാർഗിൽ വിജയ് ദിവസീനോട് അനുബന്ധിച്ച് സംസ്ഥാനത്തും വിവിധ പരിപാടികൾ; തിരുവനന്തപുരം പാങ്ങോട് സൈനിക ക്യാമ്പിൽ സംഘടിപ്പിച്ച ദിനാചരണത്തിൽ ഗവർണർ മുഖ്യാതിഥിയായി.
3. പാർലമെന്റിന്റെ ഇരുസഭകളിലും കേന്ദ്ര ബജറ്റുമായി ബന്ധപ്പെട്ട ചർച്ചകൾ ഇന്നും തുടരുന്നു.
4. കർണാടകയിലെ ഷിരുരിൽ മണ്ണിടിച്ചിലിൽ കാണാതായ കോഴിക്കോട് സ്വദേശിക്കായുള്ള തെരച്ചിൽ ഊർജ്ജിതം; സംസ്ഥാനത്ത് നിന്ന് മന്ത്രിതല സംഘം ഇന്ന് സ്ഥലം സന്ദർശിക്കും.
5. പാരിസ് ഒളിമ്പിക്സിന് തിരി തെളിയാൻ ഇനി മണിക്കൂറുകൾ മാത്രം; ഏഷ്യാ കപ്പ് വനിത ട്വന്റി- 20

ക്രിക്കറ്റിന്റെ ആദ്യ സെമിയിൽ ഇന്ത്യ ഇന്ന് ബംഗ്ലാദേശിനെ നേരിടും.

കാർഗിൽ ദിവസ്

കാർഗിൽ യുദ്ധത്തിന്റെ വിജയസ്തൂരണയിൽ രാജ്യം ഇന്ന് 25-ാമത് കാർഗിൽ ദിവസ് ആചരിക്കുന്നു. 1999 ലെ കാർഗിൽ യുദ്ധത്തിൽ വീരമൃത്യു വരിച്ച ഇന്ത്യൻ സൈനികരുടെ ധീരതയ്ക്കുള്ള ആദരമായാണ് ദിനാചരണം സംഘടിപ്പിക്കുന്നത്. വിജയ് ദിവസിനോട് അനുബന്ധിച്ച് രാഷ്ട്രപതി ദ്രൗപദി മുർമു, പ്രധാനമന്ത്രി നരേന്ദ്രമോദി, രാജ്യരക്ഷാ മന്ത്രി രാജ്നാഥ് സിംഗ്, കേന്ദ്ര ആഭ്യന്തര മന്ത്രി അമിത് ഷാ തുടങ്ങിയവർ രാജ്യത്തിന് വേണ്ടി ജീവൻ ത്യജിച്ച ധീര സൈനികർക്ക് സ്തൂരണാഞ്ജലി അർപ്പിച്ചു.

കാർഗിൽ വിജയ ദിവസ്- പി.എം

കാർഗിലിൽ രാജ്യത്തിന് വേണ്ടി വീരമൃത്യുവരിച്ച സൈനികർ എന്നെന്നും ഓർമ്മിക്കപ്പെടുമെന്ന് പ്രധാനമന്ത്രി നരേന്ദ്ര മോദി. 25-ാമത് കാർഗിൽ വിജയ് ദിവസിനോട് അനുബന്ധിച്ച്, ലഡാക്കിലെ ദ്രാസിലുള്ള കാർഗിൽ യുദ്ധ സ്തൂരകത്തിൽ ശ്രദ്ധാഞ്ജലി അർപ്പിക്കുകയായിരുന്നു അദ്ദേഹം. പൂർണ്ണ ശക്തിയോടെ തീവ്രവാദത്തെ തകർക്കാൻ നമ്മുടെ ധീര സൈനികർ പ്രാപ്തരാണെന്ന് ശ്രീ മോദി പറഞ്ഞു. രാഷ്ട്രവികസനത്തിന്റെ വഴിയിൽ വരുന്ന എല്ലാ പ്രതിബന്ധങ്ങളെയും ഇന്ത്യ പരാജയപ്പെടുത്തുമെന്നും പ്രധാനമന്ത്രി വ്യക്തമാക്കി.

(പിഎം വോയിസ്)

ലേ-യിലേക്ക് എല്ലാ കാലാവസ്ഥയിലും ഗതാഗതം സാധ്യമാക്കുന്നത് ലക്ഷ്യമിട്ട് നിർമ്മിക്കുന്ന ഷീൻ കുൻ ലാ ടണൽ പദ്ധതിയുടെ നിർമ്മാണത്തിനും പ്രധാനമന്ത്രി തുടക്കം കുറിച്ചു.

സംസ്ഥാനം-വിജയ് ദിവസ്

കേരളത്തിലും കാർഗിൽ വിജയ് ദിവസുമായി ബന്ധപ്പെട്ട് ഇന്ന് വിവിധ പരിപാടികൾ സംഘടിപ്പിച്ചു. തിരുവനന്തപുരം പാങ്ങോട് സൈനിക ക്യാമ്പിൽ സംഘടിപ്പിച്ച പരിപാടിയിൽ ഗവർണർ ആരിഫ് മുഹമ്മദ് ഖാൻ മുഖ്യാതിഥിയായി. പാങ്ങോട് സൈനിക കേന്ദ്രത്തിലെ യുദ്ധ സ്തൂരകത്തിൽ ഗവർണർ പുഷ്പചക്രം അർപ്പിച്ചു. സ്റ്റേഷൻ കമാൻഡർ ബ്രിഗേഡിയർ സലിൽ എംപിയുടെ നേതൃത്വത്തിൽ നടന്ന ചടങ്ങിൽ വിരമിച്ച സൈനിക ഉദ്യോഗസ്ഥരും വീരചരമമടഞ്ഞ സൈനികരുടെ ബന്ധുക്കളും ഉന്നത സൈനിക ഉദ്യോഗസ്ഥരും പങ്കെടുത്തു. കാർഗിൽ വിജയ് ദിവസിന്റെ ഭാഗമായി ഈ മാസം 14 ന് ആരംഭിച്ച സൈക്കിൾ റാലിയുടെ ഫ്ലാഗ് ഇൻ ചടങ്ങും ഗവർണർ നിർവഹിച്ചു.

കാർഗിൽ വിജയദിനം-കണ്ണൂർ

കണ്ണൂർ യുദ്ധ സ്തൂരക സമിതിയുടെ നേതൃത്വത്തിൽ സംഘടിപ്പിച്ച പരിപാടിയിൽ ധീരജവാന്മാർക്ക് ആദരാഞ്ജലികൾ അർപ്പിച്ചു. കണ്ണൂർ മുഖ്യ തപാൽ ഓഫീസിന് സമീപത്തെ യുദ്ധസ്തൂരകത്തിൽ നടന്ന ചടങ്ങിൽ മന്ത്രി രാമചന്ദ്രൻ കടന്നപ്പള്ളി പുഷ്പാർച്ചന നടത്തി. സേനാവിഭാഗങ്ങളും എൻ സി സി കേഡറ്റുകളും ചടങ്ങിൽ പങ്കെടുത്തു.

പാർലമെന്റ്

പാർലമെന്റിന്റെ ഇരുസഭകളിലും കേന്ദ്ര ബജറ്റുമായി ബന്ധപ്പെട്ട ചർച്ചകൾ ഇന്നും തുടരുന്നു. വിവിധ വിഷയങ്ങളിലെ പ്രതിപക്ഷ ബഹുജ്ഞ തുടർന്ന് നിർത്തിവെച്ച ലോക്സഭ ഇപ്പോൾ പുനരാരംഭിച്ചു. അതിനിടെ, മൈസൂർ അർബൻ ഡെവലപ്മെന്റ് അതോറിറ്റി അഴിമതി ആരോപണത്തിൽ കർണാടക മുഖ്യമന്ത്രി സിദ്ധരാമയ്യയുടെ രാജി ആവശ്യപ്പെട്ട് കർണാടകയിൽ നിന്നുള്ള ബിജെപി എംപിമാർ ഇന്ന് പാർലമെന്റിന് പുറത്ത് പ്രതിഷേധിച്ചു.

അമീബിക് മസ്തിഷ്ക ജ്വരം

അമീബിക് മസ്തിഷ്ക ജ്വര ലക്ഷണങ്ങളോടെ കോഴിക്കോട് സ്വകാര്യ ആശുപത്രിയിൽ ചികിത്സയിലുള്ള കണ്ണൂർ സ്വദേശിയായ മൂന്നര വയസ്സുകാരന് രോഗം സ്ഥിരീകരിച്ചു. രോഗ സ്ഥിരീകരണത്തിനായി നടത്തിയ പരിശോധ ഫലം ലഭിച്ചതായി ആശുപത്രി അധികൃതർ പറഞ്ഞു. തീവ്രപരിചരണ വിഭാഗത്തിൽ ചികിത്സയിലുള്ള കുട്ടി മരുന്നുകളോട് പ്രതികരിക്കുന്നുണ്ട്.

നിപ

സംസ്ഥാനത്ത് നിപ പ്രതിരോധ നടപടികൾ തുടരുന്നു. പരിശോധനകൾ വേഗത്തിലാക്കുന്നതിനായി പുനെയിൽ നിന്നുള്ള ഐ.സി.എം.ആറി-ന്റെ മൊബൈൽ ലബോറട്ടറി മലപ്പുറം മഞ്ചേരി മെഡിക്കൽ കോളേജിലെത്തിയിട്ടുണ്ട്. നിലവിൽ 472 പേരാണ് നിപ സമ്പർക്ക പട്ടികയിലുള്ളത്.

കർണാടക- തെരച്ചിൽ

കർണാടകയിലെ ഷിരുരിൽ മണ്ണിടിച്ചിലിൽ കാണാതായ കോഴിക്കോട് സ്വദേശി അർജ്ജുനായുള്ള തെരച്ചിൽ ഊർജ്ജിതം. ഇന്നലെ ഡോൺ ഉപയോഗിച്ച് നടത്തിയ പരിശോധനയിൽ ലോഹസാന്നിധ്യം കണ്ടെത്തിയ മൂന്നിടങ്ങളിൽ ഒരിടത്ത് അർജ്ജുന്റെ ലോറി ഉണ്ടെന്നാണ് നിഗമനമെന്ന് ദൗത്യ സംഘം ഇന്നലെ അറിയിച്ചിരുന്നു. കനത്ത മഴയും ഗംഗാവലി നദിയിലെ അടിയൊഴുക്കും ദൗത്യത്തിന് വെല്ലുവിളി ഉയർത്തുന്നുണ്ട്. മന്ത്രിമാരായ എ.കെ ശശീന്ദ്രൻ, പി എ മുഹമ്മദ് റിയാസ് എന്നിവർ പ്രദേശത്തെത്തി ദൗത്യം വിലയിരുത്തും. എം കെ രാഘവൻ എം പി, എംഎൽഎമാരായ എം.കെ.എം അഷ്റഫ്, കെ.എം സച്ചിൻ ദേവ്, ലിൻഡോ ജോസഫ് എന്നിവരും സ്ഥലത്തെത്തിയിരുന്നു.

രാജ്യാന്തര ഡോക്യുമെന്റി (ഇൻട്രോ)

സംസ്ഥാന ചലച്ചിത്ര അക്കാദമി സംഘടിപ്പിക്കുന്ന പതിനാറാമത്ത് രാജ്യാന്തര ഡോക്യുമെന്റി - ഹ്രസ്വചിത്രമേളയ്ക്ക് ഇന്ന് തിരുവനന്തപുരത്ത് തിരശീല ഉയരും. വൈകിട്ട് 6 മണിക്ക് കൈരളി തിയേറ്ററിൽ നടക്കുന്ന ചടങ്ങിൽ മന്ത്രി എം ബി രാജേഷ് മേള ഉദ്ഘാടനം ചെയ്യും.

വിശദാംശങ്ങളുമായി ആകാശവാണി തിരുവനന്തപുരം ജില്ലാ പ്രതിനിധി രെജു കോലിയക്കോട്.....

(വോയിസ്)

ഒളിമ്പിക്സ് -തിരിതെളിയും

പാരിസ് ഒളിമ്പിക്സിന് തിരി തെളിയാൻ ഇനി മണിക്കൂറുകൾ മാത്രം. വൈവിധ്യമാർന്ന വിസ്തൃതകാഴ്ചകളോടെയുള്ള ഔദ്യോഗിക ഉദ്ഘാടന ചടങ്ങുകൾ ഇന്ത്യൻ സമയം രാത്രി 11

മണിക്ക് ആരംഭിക്കും. ചടങ്ങിൽ 10,500 അത്പറ്റുകളെ കൂടാതെ 3,000 കലാകാരന്മാരും പങ്കെടുക്കും. സെൻ നദിയിലൂടെ കായികതാരങ്ങളെയും വഹിച്ചു കൊണ്ട് നൂറിലേറെ ബോട്ടുകളാണ് ഉദ്ഘാടനത്തിന്റെ ഭാഗമായ മാർച്ച് പാസ്സിലുണ്ടാവുക. മാർച്ച് പാസ്സിൽ ഇന്ത്യൻ താരങ്ങളായ പി വി സിന്ധുവും ശരത് കമലും രാജ്യത്തിന്റെ പതാകയേന്തും. പി വി സിന്ധു, ഹോക്കി ടീം എന്നിവർ മെഡൽ പ്രതീക്ഷകളോടെ നാളെ മത്സരത്തിനിറങ്ങും. ലോക കായിക മാമാക്കമായ ഒളിമ്പിക്സ് നൂറു വർഷത്തിനുശേഷമാണ് വീണ്ടും പാരിസിലേക്ക് എത്തുന്നത്.

ഒളിമ്പിക്സ് -അമ്പെയ്ത്ത്

പാരിസ് ഒളിമ്പിക്സിൽ, അമ്പെയ്ത്ത് ഇനത്തിൽ, ഇന്ത്യയുടെ പുരുഷ - വനിതാ ടീമുകൾ ക്വാർട്ടറിൽ കടന്നു. അങ്കിത ഭക്തും, ദീപിക കുമാരിയും, ഭജൻകൗറും ഉൾപ്പെട്ട വനിതാ ടീം, നാലാമതായാണ് ക്വാർട്ടറിൽ പ്രവേശിച്ചത്. ബൊമ്മ ദേവര ധീരജ് , തരുൺദീപ് റായ് ,പ്രവീൺ രമേശ് യാദവ് എന്നിവർ ഉൾപ്പെട്ട പുരുഷ ടീം മൂന്നാം സ്ഥാനം നേടി ക്വാർട്ടറിൽ കടന്നു.

വനിത - ട്വന്റി 20

ഏഷ്യാ കപ്പ് വനിത ട്വന്റി- 20 ക്രിക്കറ്റിന്റെ ആദ്യ സെമിയിൽ ഇന്ത്യ ഇന്ന് ബംഗ്ലാദേശിനെ നേരിടും. ഉച്ചക്ക് രണ്ടു മണിക്കാണ് മത്സരം. രണ്ടാം സെമി ഫൈനലിൽ, രാത്രി ഏഴു മണിക്ക് ശ്രീലങ്കയും പാകിസ്ഥാനും ഏറ്റുമുട്ടും.

മഴ-കേരളം

കേരളത്തിലും ലക്ഷദ്വീപിലും അടുത്ത ദിവസങ്ങളിൽ വ്യാപക മഴയ്ക്ക് സാധ്യതയെന്ന് കേന്ദ്ര കാലാവസ്ഥാ വകുപ്പ്. ഇന്ന് മലപ്പുറം മുതൽ കാസർഗോഡ് വരെയുള്ള അഞ്ചു ജില്ലകളിൽ മഞ്ഞ ജാഗ്രത നൽകിയിട്ടുണ്ട്. കേരള, കർണാടക, ലക്ഷദ്വീപ് തീരങ്ങളിൽ മത്സ്യബന്ധനത്തിന് വിലക്ക് ഏർപ്പെടുത്തി.

കാറിനു മുകളിൽ മരം വീണു

ഇടുക്കി ജില്ലയിൽ കല്ലാർ മാങ്കുളം റോഡിൽ കൈനഗരിക്ക് സമീപം ഓടിക്കൊണ്ടിരുന്ന കാറിന് മുകളിൽ മരം വീണു. വാഹനത്തിൽ ഉണ്ടായിരുന്ന യാത്രികർ പരിക്കുകൾ ഇല്ലാതെ രക്ഷപ്പെട്ടു. മാങ്കുളം സ്വദേശികളായ നാലംഗ കുടുംബം സഞ്ചരിച്ച കാറാണ് അപകടത്തിൽപ്പെട്ടത്.

ജാഗ്രതാ നിർദ്ദേശം

ജലനിരപ്പ് കൂടിയതിനെ തുടർന്ന് പാലക്കാട് ആളിയാർ ഡാമിന്റെ 11 സ്റ്റിൽവേ ഷട്ടറുകൾ ഉയർത്തി. ഇതേ തുടർന്ന് മൂലത്തറ റെഗുലേറ്ററിന്റെ ഒരു ഷട്ടർ 75 സെന്റീമീറ്റർ തുറന്നു. ചിറ്റൂർ പുഴയുടെ തീരത്തുള്ളവർ ജാഗ്രതാ പാലിക്കണമെന്ന് നിർദ്ദേശം. മാട്ടുപ്പെട്ടി ഡാം തുറക്കാൻ സാധ്യതയുള്ളതിനാൽ മുതിരപ്പുഴയാറിന്റെ ഇരുകരകളിലും ഉള്ളവർ ജാഗ്രത പുലർത്തണമെന്നും മുന്നറിയിപ്പുണ്ട്.

വി.എൻ.വാസവൻ

കേരളത്തിൽ ഉൾനാടൻ യന്ത്രവൽകൃത ബോട്ടുകളുടെ രജിസ്ട്രേഷൻ സർവ്വേ നടപടികൾക്കായി ഇലക്ട്രോണിക് പോർട്ടൽ

ആരംഭിച്ചതായി മന്ത്രി വി.എൻ.വാസവൻ. സംസ്ഥാനത്തെ ഹൗസ് ബോട്ട് അടക്കമുള്ള എല്ലാ വള്ളങ്ങളുടെയും സുരക്ഷ ഉറപ്പാക്കുകയും ഈ മേഖലയിലെ അനധികൃത പ്രവർത്തനങ്ങൾ തടയുകയുമാണ് ലക്ഷ്യം. അടുത്ത മാസം ഒന്നുമുതൽ എല്ലാ യന്ത്രവൽകൃത ഉൾനാടൻ ജലയാനങ്ങളുടെയും രജിസ്ട്രേഷൻ സർവ്വേ നടപടികൾ ഈ പോർട്ടൽ വഴി മാത്രമേ സാധ്യമാകൂ എന്നും മന്ത്രി സമൂഹ മാധ്യമത്തിൽ കുറിച്ചു.

മന്ത്രി ആർ.ബിന്ദു

കേരളത്തിലെ ഉന്നത വിദ്യാഭ്യാസ സ്ഥാപനങ്ങൾ ദേശീയ-അന്തർദേശീയ ഗുണനിലവാര പരിശോധനകളിൽ മുന്നിലെത്തുന്നത് ഏറെ അഭിമാനകരമാണെന്ന് മന്ത്രി ആർ ബിന്ദു. കാസർഗോഡ് എൽ.ബി.എസ്സ് എഞ്ചിനീയറിംഗ് കോളേജിന്, നാഷണൽ ബോർഡ് ഓഫ് അക്രഡിറ്റേഷന്റെ അംഗീകാരം ലഭിച്ചതായി മന്ത്രി പ്രഖ്യാപിച്ചു. വിവിധ പദ്ധതികളുടെ ഉദ്ഘാടനവും മന്ത്രി നിർവഹിച്ചു. അടിസ്ഥാന സൗകര്യ വികസനത്തിനും ഉള്ളടക്കത്തിന്റെ ഗുണമേന്മ ഉറപ്പ് വരുത്തുന്നതിനും ഉതകുന്ന സമഗ്ര പരിഷ്കരണങ്ങൾക്ക് നേതൃത്വം നൽകാൻ ഉന്നതവിദ്യാഭ്യാസ വകുപ്പിന് സാധിച്ചതായും മന്ത്രി പറഞ്ഞു.
